

समे – 12:25 hrs.

<><><><><><>

Yatra-Udh.

श्री अमरनाथ जातरा गी सिर्फ इक्के दिन बाकी रोहने करी अज्ज बड्डलै तीर्थ यात्रिये दा पैहला जत्था उधमपुर पुज्जी गेआ ते मकामी लोके, पी.आर.आई म्म्बरें ते जिला प्रशासन दे अफसरें उंदा सौआगत कीता। सेना, मकामी पुलस ते केंद्री रिजर्व पुलस बल आस्सेआ कीते गेदे सुरक्षा दे कड़े इंतजाम हेठ अज्ज मुंह न्हरे जम्मू थमां यात्रा शुरू कीती गई। इस मौके उप्पर उधमपुर दियां डिप्टी कमिशनर सलोनी राय होरें मकामी लोके कन्नै मिलिये यात्रुं दा सौआगत कीता।

<><><><><><>

PAPL

संसद दे दौने सदने च अज्ज राष्ट्रपति हुंदे संबोधन पर धन्नवाद प्रस्ताव उप्पर चर्चा शुरू होने दी मेद ऐ। संसदीय प्रक्रिया मताबक संसद दे दौने सदने दी सांझी बैठक च राष्ट्रपति हुंदे संबोधन दे बाद लोकसभा ते राज्यसभा इस संबोधन लेई राष्ट्रपति हुंदा धन्नवाद करदे होई बकख-बकख प्रस्ताव अपनांदे न। कल अपने संबोधन च राष्ट्रपति द्रोपदी मुर्मू होरें सरकार दी प्राथमिकताएं उप्पर प्रकाश पाया। उने आखेआ जे सुधार, प्रदर्शन ते बदलाव दे संकल्प नै भारत गी अज्ज दुनिया च सारें शा तेजी कन्नै बधदी अर्थ बवस्था बनाई दिता ऐ। उने आखेआ जे केंद्र निर्माण, सेवाएं ते कृषि गी बी बराबर महत्व देआ'रदी ऐ। राष्ट्रपति होरें आखेआ जे जम्मू-

कश्मीर नै भारत दे दुश्मनें गी उचित जवाब दिता ऐ कीजे हाल च गै होए दे लोकसभा चुनाएं च मतदाताएं दा रिकार्ड मतदान दर्ज कीता गेआ ऐ। तकरीबन अपने इक घंटे दे संबोधन च राष्ट्रपति मुर्मू होरें आखेआ जे सरकार पेपर लीक मामले दी निष्पक्ष जांच लेई पूरी चाल्ली प्रतिबद्ध ऐ ते दोषियें गी सजा दिती जाग। अगले म्हीने दी पैहली तरीक थमां लागू होने आली भारतीय न्याय संहिता बारे गल्ल करदे होई राष्ट्रपति होरें इस गल्ला उप्पर जोर पाया जे हून सजा उप्पर न्याय गी प्राथमिकता थहोग जेड़ी संविधान दी भावना दे मताबक ऐ।

<><><><><><>

### Cricket

भारत नै आई.सी.सी टी-20 क्रिकेट विश्व कप दे दुए सेमीफाइनल च इंग्लैंड गी 68 रन्जें कन्ने हराइयै फाइनल च थाहर बनाई लैती ऐ। कल रातीं गुयाना च होए दे मुकाबले च इंग्लैंड नै पैहले टा जित्तियै गेंदबाजी दा फैसला लैता। भारत नै 20एं ओवरें च 7 विकटां मुहाइयै 171 रन्ज बनाए। कप्तान रोहित शर्मा नै सब्बनें शा मते 57 रन्ज बनाए। बरखा करी प्रभावित होए दे मैच च सूर्य कुमार यादव नै 47 रन्ज ते हार्दिक पांडेया नै 23 रन्जें दी पारी खेड्डी। इंग्लैंड दी तरफा क्रिस जाइन नै 3 विकटां जिसले के रीस टाप्ले, जोफरा आर्चर, सैम कुरन ते आदिल रशीद नै 1-1 विकेट लैती। 172 रन्जें दे लक्ष्य दा पिच्छा करदे होई इंग्लैंड दी टीम 16 ओवरें ते 4 गेंदें च गै ढेर होई गेई। हुन फाइनल च भारती टीम दा मुकाबला कल बारबाडोस च दक्खन अफ्रीका कन्ने होग। भारती टीम त्री बारी टी-20 विश्व कप दे फाइनल च पुज्जी ऐ।

<><><><><><>

### MKB

प्रधानमंत्री नरेंद्र मोदी होर औदे ऐतवार आकाशवाणी पर प्रसारित होने आले प्रोग्राम मन की बात राएं लोकें कन्नै अपने विचार सांझा करंगन। एह इस कार्यक्रम दी 111मीं कड़ी होग। एह प्रोग्राम आकाशवाणी पर हर म्हीने प्रसारित कीता जंदा ऐ। प्रधानमंत्री दे तौरा पर नरेंद्र मोदी हुंदे आस्सेआ लगातार त्री बारी संगंध चुक्कने मगरा एह पैहला मन की बात कार्यक्रम होग। इस प्रोग्राम गी आकाशवाणी ते दूरदर्शन दे समूलचे नेटवर्क पर प्रसारित कीता जाग। एह प्रोग्राम आकाशवाणी समाचार दी वेबसाइट ते newsonair मोबाइल ऐप पर बी उपलब होग। इस कार्यक्रम दा आकाशवाणी समाचार, दूरदर्शन समाचार प्रधानमंत्री हुंदे दफ्तर ते सूचना ते प्रसारण मंत्रालय दे यू-ट्यूब चैनलें पर लाइव प्रसारण कीता जाग। प्रसारण मगरा क्षेत्रीय भाषाएं च बी प्रसारण कीता जाग।

<><><><><><>

## Criminal Laws

जम्मू-कश्मीर ते लद्दाख हाईकोर्ट दे निर्देशें पर जिला न्यायपालिका साम्बा नै कल जिला बार एसोसिएशन साम्बा दे वकीलें लेई त्रऊं नमें फौरी कनूनें पर इक दिन दे Orientation cum training कार्यक्रम दा ओजन कीता जेहड़े 1 जुलाई 2024 थमां देसै च लागू होने आले न। एह कनून इंडियन पैनल कोड, क्रिमिनल प्रोसीजर कोड ते दा इंडियन एवीडेंस एक्ट दी जगह लैने आले न। एह ट्रेनिंग कार्यक्रम जिला अदालत परिसर साम्बा दे बार रूम च कीता गेआ। इस कार्यक्रम दा मकसद प्रतिभागियें गी भारत दे राष्ट्रपति हुंदे आस्सेआ हाल च गै मंजूर कीते गेदे त्रै महत्वपूर्ण कनूनें दी गैहरी समझ ते परिचालन ज्ञान कन्नै लैस हे।

